

मी कधीही लाचारी स्वीकारली नाही

तर कोणत्याही पक्षाचा पाठिंबा घेऊन आमदार झालो असतो-बच्चू कडू

स्वामीनाथन आयोग लागू करू नये;मुख्यमंत्री फडणवीसांसोबत संपर्क नाही

अमरावती (वृत्तसंस्था)-मी कधीही लाचारी स्वीकारली नाही, बच्चू कडूंनी लाचारी स्वीकारली असती तर कोणत्याही पक्षाचा पाठिंबा घेऊन आमदार होता आलं असत, पण मी शेतकऱ्यांसाठी बोलत राहणार. अजून पडलो तरी त्याची परवा नाही, असे बकव्य माजी आमदार बच्चू कडू यांनी केले आहे.दरम्यान बच्चू कडू पुढे बोलताना म्हणाले की, कोणताही पक्ष शेतकऱ्यांच्या बाजूने उभा राहत नाही. ना काँग्रेसने शेतकऱ्यांचा विचार केला ना भाजपने शेतकऱ्यांसाठी काही केले. ते अमरावती जिल्ह्यातील पळसखेड येथे शिवजयंती

निमित्तच्या कार्यक्रमात बोलत होते.बच्चू कडू म्हणाले की, छत्रपती शिवाजी महाराजांनी या देशातली वतनदारी बंद केली आणि शेतकऱ्यांच्या भाजीच्या देठालाही हात लावायला तर कापले जाल, असे म्हणणारा राजा आता कोणत्याच पक्षात दिसत नाही.बच्चू कडू म्हणाले की, ५०% नफा धरून आम्ही शेतमालाला भाव देऊ असे भाजपने म्हटले होते आणि काँग्रेसने स्वामीनाथन आयोग लागू करू असे म्हटले होते. मात्र काँग्रेसने सुद्धा ते लागू केले नाही. पार्टी कोणतीही असली तरी ते

शेतकऱ्यांच्या हितासाठी राहत नाही, हे ७५ वर्षात आपण पाहिले. मी हे शेतकरी म्हणून बोलत आहे. त्याचा राग आला तरी चालेल, बच्चू कडू याची पर्वा करत नाही असे म्हटले आहे. दरम्यान काही दिवसांपूर्वी बोलताना बच्चू कडू यांनी म्हटले होते की, काही गोष्टी सांगता येत नाहीत. आम्ही शेतकरी, शेतमजूर आणि दिव्यांग बांधवांसाठी काहीही करायला तयार आहोत. मी कधीच कोणत्याच युतीत जाणार नाही. राजकीय काही खेळ्या असतात. त्या कराव्या लागतात. त्यामुळे मला असे वाटते की, शेवटच्या क्षासपर्यंत

शेतकरी, शेतमजूर आणि देशहितासाठी दिव्यांग बांधवांसाठी काम करत राहू आणि यांच्यासाठीच आमची युती कायम राहणार आहे,असे म्हणत बच्चू कडू यांनी युतीत सहभागी होण्यास स्पष्ट नकार दिला. मुख्यमंत्री देवेंद्र फडणवीस यांच्यासोबत निवडणुकीच्या निकालानंतर काही बोलणे झाले नाही. ते सत्तेत असल्यामुळे त्यांनी संपर्क केला नाही आणि त्याची त्यांना गरजही नाही. मलाही त्यांच्यासोबत संपर्क करण्याची गरज वाटत नाही, असे बच्चू कडू म्हणाले.



केज डिजिटल मिडिया परिषदेची नूतन कार्यकारिणी जाहीर !



केज । प्रतिनिधी
केज तालुका डिजिटल मिडियाची नूतन कार्यकारिणी जाहीर करण्यात आली असून यामध्ये अध्यक्षसह इतर पदाधिकाऱ्यांच्या निवडी करण्यात आल्या आहेत. मराठी पत्रकार परिषदेची संलग्न असलेल्या डिजिटल मिडियाच्या नूतन पदाधिकाऱ्यांची केज तालुका कार्यकारिणी जाहीर करण्यात आली.डिजिटल मिडिया परिषदेचे जिल्हाध्यक्ष


दिनकर शिंदे यांच्या सूचनेवरून केज तालुका समन्वयक विजय आरकडे यांनी कार्यकारिणी निवड बैठक बोलावली होती.शहरातील सक्रिय पत्रकार भावनामध्ये डिजिटल मिडियाच्या सर्व सदस्यांच्या उपस्थितीमध्ये कार्यकारिणी जाहीर करण्यात आली.यामध्ये तालुकाध्यक्ष म्हणून पत्रकार रामदास तपसे,कार्याध्यक्ष म्हणून इकबाल शेख,सचिव पदी प्रकाश मुंडे, उपाध्यक्ष म्हणून अजय

भांगे तर संघटक म्हणून सनी शेख यांची निवड करण्यात आली. सदरील निवडी जाहीर केल्यानंतर नूतन पदाधिकाऱ्यांचा सत्कार करून जिल्हाध्यक्ष दिनकर शिंदे यांना कार्यकारिणी पाठवण्यात आली. यावेळी पत्रकार धनंजय कुलकर्णी, सुहास चिद्रेवार, डी.डी.बनसोडे, गौतम बच्चूटे, संतोष गालफाडे,रमेश गुळभिले,दशरथ चोरे, मुबसिर खतीब,महादेव गायकवाड यांची उपस्थिती होती.

घरासमोर कबूतर बसण्यावरून वाद तिघांवर ट्रॉसिटीसह मारहाणीचा गुन्हा

अंबाजोगाई । परवेज पटेल

अंबाजोगाई: क्रांती नगर येथे किरकोळ कारणावरून एका महिलेवर जातीवाचक शिवीगाळ करत मारहाण केल्याची घटना घडली आहे. याप्रकरणी शेख मूसा शेख मेहबूब, शेख मखदूम व शेख नूरझा मेहबूब यांच्या विरोधात पोलीस ठाण्यात गुन्हा दाखल करण्यात आला आहे तक्रारदार मनिषा अजय कसबे (वय ३०) या आपल्या कुटुंबासह क्रांती नगर येथे राहतात. काल (दि. २१ फेब्रुवारी २०२५)सायंकाळी ६:३० वाजता त्या आपल्या सासू शकुंतला कसबे व मुलगा यशराज यांच्यासोबत घरी असताना शेख मूसा शेख मेहबूब यांच्या कबुतरांनी त्यांच्या घरासमोरील लाकडी आडूवर आश्रय घेतला. त्याच ठिकाणी तक्रारदार महिलेचेही कबुतर होते. शेख मूसा कबूतर पकडण्यासाठी त्यांच्या



घरासमोर आला व कबूतर परत मागू लागला. त्यावेळी मनिषा कसबे यांनी त्याला थांबण्यास सांगितले. मात्र, त्याने त्यांच्या घरात जबरदस्तीने प्रवेश केला. महिलांनी यास आक्षेप घेतला असता त्याने शिवीगाळ करत अंभरावीची भाषा वापरली. त्यानंतर त्याने आपल्या भावाला व आईला फोन

करून बोलावले शेख मूसा, त्याचा भाऊ शेख मखदूम आणि आई शेख नूरझा यांनी मिळून मनिषा कसबे यांना जातीवाचक शिवीगाळ करत मारहाण केली. तसेच त्यांची सासू शकुंतला कसबे व मुलगा यशराज कसबे यांनाही मारहाण करण्यात आली. आरोपींनी जातीवाचक अपशब्द वापरत त्यांना परिसरातून हाकलून लावण्याची धमकी दिली. यावेळी गल्लीतील नागरिकांनी मध्यस्थी करत भांडण सोडवले. जखमींना तातडीने रुग्णालयात नेण्यात आले. त्यानंतर मनिषा कसबे यांनी पोलीस ठाण्यात हजर राहून तक्रार दाखल केली. पोलीसांनी शेख मूसा, शेख मखदूम आणि शेख नूरझा यांच्याविरोधात संबंधित कलमांमध्ये गुन्हा दाखल केला असून पुढील तपास उपविभागीय पोलीस अधिकारी अनिल चोरमले करत आहेत.

शाहीन पटेल यांना विदर्भ भुषण पुरस्कार प्रदान



जालना । असलम कुरेशी

लोणार तालुक्यातील सुलतानपूर येथील समाजसेविका विदर्भकन्या शाहीन पटेल यांना रविवारी मान्यवरांच्या हस्ते कांजा लाड येथे विदर्भ भूषण पुरस्कार प्रदान करून सन्मानित करण्यात आले. वैदर्भिय नाथ चौरटेबल ट्रस्टच्या वतीने सामाजिक क्षेत्रात उल्लेखनीय कामगिरी करणाऱ्यांना विदर्भ भूषण पुरस्कार देण्यात येतो. यावर्षी या पुरस्कारासाठी सुलतानपूरच्या समाजसेविका शाहीन पटेल यांची निवड करण्यात आली. रविवारी गोविंद भवन

कांजा (लाड) जि. वाशिम येथे कांजा मानोरा विधानसभा मतदार संघाच्या आमदार सईताई ड्हांके यांच्या हस्ते विदर्भ कन्या शाहीन पटेल यांना वैदर्भिय नाथ चौरटेबल ट्रस्टच्या सामाजिक विभागाच्या वतीने विदर्भभूषण पुरस्कार देण्यात आला. याप्रसंगी त्यांच्या समाजकार्याची प्रशंसा करून त्यांना पुढील वाटचालीसाठी शुभेच्छा देण्यात आल्या. यावेळी विविध क्षेत्रातील अनेक मान्यवर उपस्थित होते. विदर्भ भूषण पुरस्कार मिळाल्याबद्दल शाहीन पटेल यांचे सर्वत्र अभिनंदन होत आहे.

मुख्यमंत्री युवा कार्य प्रशिक्षणार्थींच्या कार्यकाळ वाढीची मागणी

छ.संभाजीनगर । प्रा. संजय तुपे

मुख्यमंत्री युवा कार्य प्रशिक्षण योजनेअंतर्गत गंगापूर तालुक्यातील विविध ग्रामपंचायतींमध्ये नियुक्त असलेल्या प्रशिक्षणार्थींनी त्यांच्या कार्यकाळाच्या मुदतवाढीसाठी पंचायत समिती, गंगापूर येथे गटविकास अधिकारी यांना निवेदन सादर केले.यावेळी गंगापूर युवा कार्य प्रशिक्षण संघटनेचे अध्यक्ष आसिफ शेख, उपाध्यक्ष शिवाजी परभणे, कार्याध्यक्ष बंटी सोनवणे, सचिव कै सरीना पठाण,रामेश्वर मुंदडा तसेच तालुक्यातील १०३ ग्रामपंचायतींमध्ये कार्यरत सर्व युवा कार्य प्रशिक्षणार्थी मोठ्या संख्येने उपस्थित होते. प्रशिक्षणार्थींच्या कार्यकाळाचा



कालावधी संपत आल्याने, त्यांच्या अनुभवाचा उपयोग स्थानिक प्रशासनासाठी अधिक काळ व्हावा, अशी मागणी निवेदनात करण्यात आली आहे. शासन वेळोवेळी सहकार्य करत असून,

फक्त कार्यकाळ वाढवण्याबाबत त्वरित निर्णय घ्यावा, अशी विनंती करण्यात आली आहे.यासंदर्भात गंगापूरचे गटविकास अधिकारी सुहास वाकचौरे यांनी सकारात्मक भूमिका घेत युवा

प्रशिक्षणार्थी उत्कृष्ट कामगिरी बजावत आहेत, त्यामुळे नक्कीच त्यांचा कार्यकाळ वाढवला पाहिजे असे मत व्यक्त केले. त्यामुळे लवकरच या मागणीवर योग्य तो निर्णय होण्याची अपेक्षा व्यक्त होत आहे.

अबुधाबीमध्ये उभारणार छ.शिवाजी महाराजांचा पुतळा-खा.सोनवणे खा.बजरंग सोनवणेच्या उपस्थितीत अबुधाबीत शिवजन्मोत्सव जल्लोषात

केज । प्रतिनिधी
महाराष्ट्रासह देशभरात शिवजयंती जशी उत्साहात साजरी झाली तसाच उत्साह आखाती देशातील अबुधाबीमध्ये मराठी माणसांनी दाखवून दिला. दि.२३ फेब्रुवारी रोजी बीडचे खासदार बजरंग सोनवणे यांच्या उपस्थितीतमधे छत्रपती शिवाजी महाराज जयंती उत्सवाचे आयोजन करण्यात आले होते. यावेळी खा.सोनवणे यांनी 'ज्या पद्धतीने अबुधाबीमध्ये हिंदू मंदिराची स्थापना झाली, त्याचप्रमाणे छत्रपती शिवाजी महाराजांचा भव्य पुतळा उभारावा, आणि त्याचा संपूर्ण खर्च येथेश्वरी फाउंडेशन मार्फत उचलण्यात येईल', असा शब्द उपस्थित मराठी

माणसांना दिला. छत्रपती शिवाजी महाराज यांची जयंती जगभरातील विविध देशात साजरी केली जात आहे. महाराष्ट्र आणि हिंदूस्थानातील नागरिक परदेशात आता शिवजयंती साजरी करू लागले आहे. आखाती देशात स्थायिक झालेल्या नवीन मराठी पीढीला आपल्या महाराष्ट्राची दैदिप्यमान इतिहासाची ओळख करून देण्यासाठी आतापर्यंत अनेक सामाजिक कार्यक्रम पार पाडणाऱ्या इन्सायर इव्हेंटस ग्रुप यांनी या कार्यक्रमाचे आयोजन केले होते. मागील सात वर्षांपासून उमेश नळगे पाटील, प्रदिप आघाव हे छत्रपती शिवाजी महाराज यांच्या



जयंतीचे आखाती देशांमध्ये आयोजन करतात. दरवर्षी वेगवेगळ्या क्षेत्रातील मान्यवरांना या जयंती उत्सवाचे निमंत्रण दिले जाते. यावर्षी बीड जिल्ह्यातील जनतेने मोठ्या विश्वासाने निवडून दिलेले खा.बजरंग सोनवणे यांना प्रमुख म्हणून निमंत्रित केले आहे. त्यांच्यासोबत मालोजीराजे शाहू छत्रपती व मंत्री आयुष स्वतंत्र प्रभार आरोग्य व कुटूंब कल्याण राज्यमंत्री भारत सरकार-ना.प्रतापराव जाधव यांचीही उपस्थिती होती. यावेळी बोलताना खा.बजरंग सोनवणे म्हणाले, ज्या पद्धतीने अबुधाबीमध्ये हिंदू मंदिराची स्थापना झाली,

त्याचप्रमाणे छत्रपती शिवाजी महाराजांचा भव्य पुतळा उभारावा, आणि त्याचा संपूर्ण खर्च येथेश्वरी फाउंडेशन मार्फत उचलण्यात येईल, अख देशातील बीएपीस हिंदू मंदिर, अबुधाबी येथे अखंड हिंदूस्थानाचे आराध्य दैवत छत्रपती शिवाजी महाराज जयंती उत्सवाचे आयोजन करणे ही अभियानाची गोष्ट आहे. या उत्सवाच्या निमित्ताने दुर्बस्थित नागरिकांनी मला सन्मानपूर्वक आमंत्रित केले. या सोहळ्यात मालोजीराजे शाहू छत्रपती व राज्यमंत्री ना.प्रतापराव जाधव यांच्या सोबत सहभागी होण्याचा सन्मान लाभला ही आनंदाची गोष्ट असल्याचे ते म्हणाले.

संपादकीय..

जागरूकता पाळा

पैसे सांभाळा!



आपल्याला सध्याच्या काळात बरेचदा ऑनलाईन आर्थिक व्यवहार करावे लागतात. अनेक मेसेज, मेल आपल्याला येत असतात. त्यात काही फसवणूक करणारे असू शकतात. काल असाच एक ईमेल आला आणि त्याला ई-ऋऊ जोडलेली होती. अगदी खरा वाटणारा हा मेल होता. सावधगिरी म्हणून मेल ओपन न करता बँकेत चौकशी केली तेव्हा त्यांनी सांगितले की, असा कुठलाही मेल आम्ही पाठवलेला नाही. त्याच आनुषंगाने सांगावेसे वाटते की, कधी बेसावधपणे आपण असा फसवा मेसेज किंवा मेल बघितला, ओपन केला आणि अकाउंटमधून क्षणार्थात पैसे गेले तरी घाबरून न जाता लगेच १९३० ह्या नंबरवर फोन केला पाहिजे. तसेच_लूलशीलीळाश.सॅ.ळप ह्या संकेत स्थळावर जाऊन तक्रार नोंदवावी.

फसवणूक बहुतेक वेळा अनोळखी, बिन चेहऱ्याच्या माणसांकडून किंवा काही वेळा एखाद्या ओळखीच्या, भरवशाच्या माणसाकडूनही होऊ शकते. श्री. व सौ. गंगोपाध्याय हे हैदराबाद येथे राहणारे ज्येष्ठ नागरिक आहेत. त्यांचे स्टेट बँक ऑफ इंडियामध्ये सेव्हिंग आणि मुदत ठेव खाते होते. ९ ऑगस्ट २०१७ रोजी सौ. गंगोपाध्याय ह्यांनी १५ लाखांच्या २ आणि १० लाखांची १ अशा ४० लाखांच्या मुदत ठेवी व्खख हैदराबाद शाखेत उघडल्या. श्री. गंगोपाध्याय ह्यांनी जवळ जवळ २ वर्षांनी, ४ एप्रिल २०१९ ला बँकेकडून नोव्हेंबर २०१८ ते मार्च २०१९ चे अकाउंट स्टेटमेंट घेतले. ते वाचून त्यांना जबरदस्त धक्का बसला कारण अकाउंटमध्ये २८ लाखांऐवजी ३ लाख रुपयेच शिल्लक होते. त्यांना असेही आढळले की हे पैसे इंटरनेट बँकिंगमार्फत वळवले गेले होते. पण आश्चर्य म्हणजे त्यांनी इंटरनेट सेवा मागितली नव्हती. त्यांनी तखएथ **ONLY** सेवा मागितली होती. मग हे कसे घडले असेल बरे ह्या विचारात ते पडले. नंतर लक्षात आले की, एका ओळखीच्या, विश्वासातल्या माणसाकडून त्यांची मोठी फसवणूक झाली होती. त्यांनी ५ दिवसांनी पोलिसात तक्रार केली आणि लगेच बँकेच्या शाखेत तक्रार केली. त्यांनी बँकेच्या असे निदर्शनात आणून दिले की ४० लाखांच्या ठेवी मुदत संपण्या अगोदर बंद करून सेव्हिंग खात्यात पैसे जमा केले गेले आणि या पैशातील फक्त ३ लाख रुपये शिल्लक राहिले आहेत. ह्यावर बँकेने असे सांगितले की, सौ. गंगोपाध्याय ह्यांच्या अकाऊंटची इंटरनेट बँकिंग सेवा अनधिकृतपणे वापरली गेली असण्याची शक्यता दिसते. इथे असे नमूद करावेसे वाटते की त्यांचे बँकेचे सर्व व्यवहार त्यांचा ड्रायव्हर करीत असे.

बँकेने काहीच मदत न केल्याने गंगोपाध्याय ह्यांनी राज्य आयोगाकडे तक्रार केली. नुकसानभरपाई म्हणून ६३ लाख, वार्षिक व्याज, मानसिक त्रासाबद्दल २५ लाख आणि कोर्टकेरीच्या खर्चाबद्दल २० हजार रुपये मागितले. तक्रारीत त्यांनी ह्या गोष्टीवर भर दिला की खातेदार ज्येष्ठ नागरिक आहेत आणि **TECH SAVVY** नाहीत म्हणून सावधगिरीचा उपाय म्हणून त्यांनी **view only** पर्याय निवडला होता. बँकेने निष्काळजीपणे खातेदाराकडे चौकशी न करता ाळशू पशू पर्याय बदलून पैशाचे व्यवहार करण्याची परवानगी दिली. त्यामुळे ह्या नुकसानाला बँकच जबाबदार आहे. ह्यावर बँकेने सांगितले की खातेदाराने आपला मोबाईल, **PIN** नंबर, पासवर्ड आणि इतर माहिती ड्रायव्हरसारख्या जवळच्या माणसाला देणे हे चुकीचेच आहे. बँकेने पुढे असेही म्हटले की, हे सर्व ३७ वेळा केले गेलेले व्यवहार एकतर खातेदाराच्या संमतीने झालेले आहेत किंवा खातेदाराच्या निष्काळजीपणामुळे झालेले आहेत.

दोन्ही बाजूंचे म्हणणे ऐकून राज्य आयोगाने गंगोपाध्याय ह्यांच्या बाजूने निर्णय दिला. आयोगाने स्टेट बँकेला असेही सांगितले की, ते ६३ लाखांच्या वसुलीसाठी ते फौजदारी न्यायालयात दावा दाखल करू शकतात. ह्यावर स्टेट बँकेने राष्ट्रीय ग्राहक तक्रार निवारण आयोगाकडे वरील निर्णयाविरुद्ध अपील केले. त्यांनी असा युक्तिवाद केला की फसवणुकीच्या तक्रारी ह्या ग्राहक आयोगाकडे न करता दिवाणी न्यायालयात करायला हव्या होत्या. सायबर क्राइम आणि बँकिंग लोकपाल ह्यांनी गंगोपाध्याय ह्यांची तक्रार फेटाळून लावली होती याकडेही लक्ष वेधले. दुसरे असे की **RBI** च्या परिपत्रकानुसार ग्राहकाच्या निष्काळजीपणामुळे गेलेले पैसे वसूल करण्याची जबाबदारी बँकेची नाही. ह्यावर गंगोपाध्याय ह्यांच्या वकिलाने असे प्रतिपादन केलं की ह्या घटनेनंतर बँकेने इंटरनेट बँकिंगच्या प्रणालीत सुधारणा केली. फोनवरून कुठलाही बदल न करता खातेदाराने बँकेत प्रत्यक्ष येणे बंधनकारक केलं. ह्यावरून हे सिद्ध होते की, बँकेच्या प्रणालीत त्रुटी होत्या. हे सगळे ऐकून घेतल्यावर राष्ट्रीय आयोगाने असे म्हटले की, प्रणालीतल्या त्रुटींमुळेच त्यांचा ड्रायव्हर केवळ मोबाईल नंबर आणि अकाउंट नंबर एव्हढ्याच माहितीच्या आधारे **"VIEW ONLY"** पर्याया वापरून पैसे काढण्याच्या परवानगी वर बदल करू शकला. सर्व गोष्टींचा विचार करून राष्ट्रीय आयोगाने स्टेट बँकेचे अपील फेटाळून लावले आणि राज्य आयोगाचा निर्णय कायम ठेवून गंगोपाध्याय ह्यांना नुकसानभरपाई देण्याचा आदेश दिला.

वरील केसमध्ये खातेदाराला नुकसानभरपाई मिळाली असा निर्णय झाला असला तरीही ग्राहक म्हणून आपण बँकेचे व्यवहार शक्यतो स्वतःच करावे, वेळोवेळी पासबुक अपडेट करावे, इंटरनेट बँकिंग सेवा घेतली असेल, तर अनोळखी फोन घेऊ नये, कुठलीही अनोळखी लिंक उघडू नये, ती असुरक्षित, फसवी असू शकते. आपला **PIN/ CVV/ PASSWORD/** जडख कोणालाही सांगू नये. खूप जास्त व्याज किंवा फायदा देऊ असे दाखविणाऱ्या भूलपाडू जाहिरातींना बळी पडू नये. एकच संदेश लक्षात ठेवावा ‘जागरूकता पाळा-पैसे सांभाळा’.

महाराष्ट्रात अर्थमंत्री अजित पवार यांनी जाहीर केलेल्या अर्थसंकल्पात मुख्यमंत्री युवा कार्य प्रशिक्षण योजना जाहीर करण्यात आली. मुख्यमंत्री माझी लाडकी बहीण ही योजना अगोदरच जाहीर करण्यात आली असून त्यासाठी ४६ हजार कोटी रुपयांचा खर्च केला जाणार आहे. या योजनेचे ठिकठिकाणी कार्यक्रमही घेतले जात आहेत. लाडक्या बहिणीप्रमाणे लाडक्या भावांसाठी आम्ही बरेच काही करत आहोत, असा दावा महाराष्ट्रातील एकनाथ शिंदे सरकारने केला आहे. मुख्यमंत्री युवा कार्य प्रशिक्षण योजनेसाठी ५५०० कोटी रुपयांची तरतूद करण्यात आली आहे. कौशल्य विकास विभाग आणि मुख्यमंत्री जनकल्याण कक्षामार्फत ही योजना राबवली जात आहे. उमेदवार हा १८ ते ३५ वयोगटातील असावा, अशी गट आहे. अशा उमेदवारांना सहा महिन्यांचा प्रशिक्षण कालावधी मिळेल. दर वर्षी कार्य प्रशिक्षणाच्या दहा लाख संधी मिळणार आहेत. बारावी उत्तीर्ण असलेल्यांसाठी सहा हजार रुपये महिना, आयटीआय आणि पदविका उत्तीर्ण असलेल्यांकरिता आठ हजार रुपये तसेच पदवीधर आणि पदव्युत्तर शिक्षण उत्तीर्ण असलेल्यांसाठी दहा हजार रुपये दिले जातील. या प्रकारे उद्योगांसाठी कुशल मनुष्यबळ तयार केले जाणार आहे. इच्छुक उमेदवार आणि आस्थापनांनी त्यासाठी सरकारकडे ऑनलाईन नोंदणी करणे अपेक्षित आहे. देशात आणि राज्यात बेरोजगारीचे प्रमाण प्रचंड असून त्यामुळे या प्रकारच्या योजनांची आवश्यकता असल्याचे कोणीही नाकारणार नाही.

चालू आर्थिक वर्षात भारताचा आर्थिक विकास दर ७.२ टक्के असेल अशी अपेक्षा आहे. आगामी काही वर्षांमध्ये अर्थव्यवस्थेची गती अशीच कायम राहील, अशी आशा आंतरराष्ट्रीय नाणेनिधीने व्यक्त केली आहे; परंतु भारतात असंख्य तरुण-तरुणींनी उत्तम शिक्षण घेतलेले असून देखील नोकरी मिळत नाही. मुख्य म्हणजे कालिटी जॉब्स किंवा काही एक गुणवत्ता आणि कौशल्य आवश्यक असणाऱ्या नोकऱ्या कमी आहेत. नुकताच पीरिऑडिक लेबर फोर्स सर्वे प्रसिद्ध झाला आहे. समग्र पातळीवर विचार केला असता लक्षात येते की २०१७-१८ मध्ये लेबर फोर्स पार्टिसिपेशन रेट म्हणजेच काम मिळण्याचे ४९ टक्के इतके प्रमाण २०२३-२४ पर्यंत ६० टक्क्यांवर आले आहे. ही अतिशय आनंदाची गोष्ट आहे; परंतु एवढी वाढ होण्याचे कारण काय? तर शहरांमध्ये आणि मुख्य दहणजे ग्रामीण भागात कामामधील महिलांच्या सहभागाचे प्रमाण



२४ टक्क्यांवरून ४७ टक्क्यांवर गेले आहे. स्त्रियांचा अर्थव्यवस्थेतील सहभाग वाढत असल्यास ही स्वागताचीच बाब आहे; परंतु थोडे खोलात गेल्यास लक्षात येईल की, लाखो कुटुंबांची अवस्था इतकी बिकट असते की, घरउत्पन्नात हातभार लावण्यासाठी या स्त्रियांना घरकाम करून, शिवाय छोटी-छोटी कामेही करावी लागत आहेत. अन्यथा, त्यांची गुजराण होणे अशक्य. यापैकी बहुतेक महिला स्वयंरोजगार क्षेत्रातच आहेत. गेल्या सहा वर्षांमध्ये स्वयंरोजगार करून पोट भरणाऱ्या महिलांचे प्रमाण ५२ टक्क्यांवरून ६७ टक्क्यांवर गेले आहे. यापैकी काही महिला या स्टॉलवर बसून विक्री करतात किंवा हातगाड्यांवर भाजी वगैरे विकतात. अशाच प्रकारे अन्य लहान-सहान कामे करतात. काही महिला आपल्याच मुलाच्या अथवा नवऱ्याच्या दुकानात हातभार लावण्यासाठी बसतात किंवा स्वतःच्या छोट्या शेतत काम करतात. त्यासाठी त्यांना कोणताही पगार मिळत नाही. दुसरे म्हणजे, मोठ्या प्रमाणातील मजूर हे अनौपचारिक क्षेत्रात काम करणारे आहेत. २०२३-२४ मध्ये प्रोप्रायटरी किंवा पार्टनरशिपमधील छोट्या, छोट्या व्यवसाय-उद्योगात काम करणाऱ्या कामगारांची संख्या एकूण संख्येच्या ७३ टक्के इतकी होती. २०१७-१८ मध्ये हे प्रमाण ६८ टक्के इतके होते. शिवाय उत्पादन क्षेत्रातील रोजगार वाढलेला नाही. तो कुंठितावस्थेत आहे. उलट, कृषी क्षेत्रातील रोजगार हळूहळू वाढत आहे. कृषी क्षेत्रातून मिळणारे उत्पन्न कमी आणि तरीही तिथेच अधिकाधिक प्रमाणात रोजगार वाढत असल्यास, ती चिंतेची बाब मानावी लागेल. कृषीक्षेत्रात सहा वर्षांपूर्वी ४४ टक्के

लोक काम करत होते. आता हे प्रमाण ४६ टक्क्यांवर गेले आहे, तर कारखानदारी किंवा उत्पादन क्षेत्रातील २०२१-२२ मधील ११.६ टक्के रोजगार २०२३-२४ मध्ये ११.४ टक्क्यांवर आला आहे. देशातील बेरोजगारीचे प्रमाण २०१७-१८ मध्ये सहा टक्के होते. ते आता ३.२ टक्क्यांवर आले आहे, ही चांगली बाब आहे. तसेच युवकांमधील बेरोजगारीचे प्रमाण याच काळात १७ टक्क्यांवरून दहा टक्क्यांवर आले आहे. तरीदेखील दहा टक्के हे प्रमाणही जास्तच आहे. शिवाय उच्च शिक्षितांमधील बेरोजगारीचे प्रमाण खूप आहे. भारतात अधिकाधिक उत्पादक स्वरूपाच्या, गुणवत्तापूर्ण आणि चांगले वेतन देणाऱ्या रोजगारांच्या संधींची आवश्यकता आहे. भांडवलसधन, स्वयंचलित उत्पादनपद्धती आणि कृत्रिम बुद्धिमत्तेचा वाढता वापर यामुळे रोजगारनिर्मितीचे मोठे आव्हान देशासमोर आहे. ‘सेंटर फॉर मॉनिटरिंग इंडियन इकॉनॉमी’ (सीएमआयई) या स्वतंत्र ‘थिंक टँक’च्या आकडेवारीनुसार जून २०२४ मध्ये भारतातील बेरोजगारीचा दर ९.२ टक्के होता, मे २०२४ मधील सात टक्क्यांवरून त्यात वाढ झाली आहे. ‘सीएमआयई’चा कंझ्युमर पिरॅमिड्स हाऊसहोल्ड सर्व्हे दर्शवतो की जून २०२४ मध्ये महिला बेरोजगारी १८.५ टक्क्यांपर्यंत पोहोचली आहे, जी राष्ट्रीय सरासरीपेक्षा जास्त आहे. मागील वर्षी याच कालावधीतील १५.१ टक्क्यांपेक्षा ही वाढ जास्त आहे. त्याच वेळी, पुरुष बेरोजगारी ७.८ टक्के होती. जून २०२३ मधील ७.७ टक्क्यांपेक्षा ती किंचित जास्त आहे. कामगार सहभाग दर (एलपीआर) जून २०२४ मध्ये ४१.४ टक्क्यांपर्यंत वाढला. जून २०२३ मध्ये तो

बालकांमधील कुपोषण निर्मूलना साठी पूरक आहार हीच गुरुकिल्ली

सप्टेंबरमध्ये, भारताने ७वा राष्ट्रीय पोषण महिना २०२४ साजरा केला, हा महिना पोषणविषयक जनजागृती आणि उपाययोजनांसाठी समर्पित आहे. हा एक असा पैलू आहे जो अतिशय महत्त्वाच्या पूरक आहारावर सामूहिक भर देण्याची गरज अधोरेखित करतो. अर्भकांना संपूर्ण स्तनपानापासून घन आणि अर्ध-घन पदार्थांचा समावेश असलेल्या आहाराकडे नेणारे हे संक्रमण भारतात सातत्याने आढळणाऱ्या कुपोषणाच्या समस्येचे निराकरण करण्यासाठी एक मूलभूत उपाय आहे. पूरक आहार हा विषय केवळ अन्नपुरता मर्यादित नाही; बालकांना योग्य वेळी योग्य पोषक तत्त्वे मिळतील हे सुनिश्चित करण्याशी संबंधित आहे ज्यामुळे निरोगी आणि उत्पादक जीवनाचा पाया घातला जाईल. केवळ दूध, वाढत्या वयातील बालकांच्या पोषणविषयक गरजा पूर्ण करू शकत नसल्यामुळे, जागतिक आरोग्य संघटना ६ महिन्यांच्या वयापासून पुरेशी पोषणमूल्ये असलेले आणि सुरक्षित असलेले पूरक अन्न, २ वर्षे किंवा त्यापुढील वयापर्यंत स्तनपान सुरू ठेवण्याची शिफारस करते. मेंदूचे कार्य, शारीरिक वाढ आणि प्रतिकारशक्तीच्या विकासामध्ये पूरक आहाराची प्रमुख भूमिका असल्याने पूरक आहार अतिशय महत्त्वाचा आहे. मेंदूच्या विकासाविषयीच्या शास्त्रीय पुराव्यांवरून असे दिसून येते की, जन्मानंतर दोन वर्षांच्या आत, मेंदूचे आकारमान १००% पेक्षा जास्त वाढते, हे प्रामुख्याने मेंदूमधील ग्रे मॅटरच्या विकासामुळे होते असते.

त्याच प्रकारे बाळाच्या जन्मानंतर पहिल्या वर्षात त्याचे वजन जवळपास तिप्पट होते. म्हणूनच, पूरक आहार हा केवळ मेंदूच्या विकासासाठीच आवश्यक नाही तर बालकांचे कुपोषण रोखण्यासाठी देखील गरजेचा आहे, कुपोषणाचा हा परिणाम भारतातील पाच वर्षांखालील जवळजवळ एक तृतीयांश बालकांध्ये दिसून येतो. बालकांमधील कुपोषणामुळे खुजेपणा, वेस्टिंग आणि अंडावेट अशी लक्षणे दिसून येतात, ज्यामुळे वाढत्या वयातील बालकांच्या शारीरिक आणि मानसिक विकासावर विपरीत परिणाम होतात. याचे उदाहरण म्हणजे संशोधनातून असे दिसून आले आहे की, ‘स्टॅटेड’ बालकांना परीक्षेत कमी गुण मिळण्याची शक्यता जास्त असते, त्यांची आकलन क्षमता कमी असू शकते आणि त्यामुळे पुढच्या आयुष्यात आर्थिक उत्पादकता देखील कमी होऊ शकते. अतिशय उत्तम रोगप्रतिकारक्षमता निर्माण करण्यासाठी देखील पूरक आहार महत्त्वाचा असतो. अतिसार, श्वसनविकार आणि अन्नविषयक ऍलर्जी या समस्या अशा बालकांमध्ये नेहमी दिसून येतात. बालकांच्या आयुष्यातील पहिली दोन वर्षे अतिशय महत्त्वाचा कालखंड म्हणावा लागेल ज्यामध्ये योग्य प्रकारचे पोषण आपल्या भावी पिढ्यांची शारीरिक वाढ, आकलन क्षमता आणि प्रतिकार क्षमता लक्षणीय प्रमाणात वाढवू शकते. अतिशय जास्त महत्त्वाचा असा हा कालखंड आहे ज्यामध्ये भरपूर प्रमाणात जीवनसत्त्वे



असलेली फळे आणि भाज्या, कडधान्ये, शेंगावर्गातील भाज्या, अंडी आणि दुग्धजन्य पदार्थ यांचा समावेश बालकांच्या आहारात असला तर त्यामुळे बालकांचे आरोग्य दीर्घ काळ टिकून राहण्यास मदत होतं. यामुळे एक महत्त्वाचा प्रश्न उपस्थित झाला आहे. भारतातील अगदी लहान बालकांच्या आहारात पूरक आहाराचा समावेश वाढवण्यासाठी कोणती पावले उचलली जाऊ शकतात? पूरक आहाराचा योग्य प्रकारे समावेश करण्यात यश मिळवण्यासाठी सर्वप्रथम निरोगी आणि पोषणमूल्ये असलेल्या अन्नाचा समावेश विशेषतः सहा महिने ते दोन वर्षे या वयामध्ये असा आहार समाविष्ट झाला पाहिजे. भारताच्या समृद्ध पाकशास्त्रामध्ये असे अनेक पदार्थ आहेत जे पोषणमूल्यांनी समृद्ध आहेत आणि लहान बालकांसाठी उत्तम आहेत. खिचडी आणि दलिया यांसारख्या पारंपरिक पाककृती केवळ तयार करायलाच सोप्या नाहीत, तर आवश्यक पोषक तत्त्वांनी देखील परिपूर्ण आहेत. उदाहरणार्थ, नाचणी आणि केळीची लापशी लोह आणि कॅल्शियमचा उत्कृष्ट स्रोत आहे, तर बाजरीची खिचडी जीवनसत्त्वे आणि खनिजे यांचे उत्तम मिश्रण आहे. सर्वात महत्त्वाचे म्हणजे, केंद्रीय महिला आणि बालविकास मंत्रालयाच्या मिशन पोषण २.० च्या मार्गदर्शक तत्त्वांमध्ये आहारातील विविधता आणि ताजी फळे, भाज्या, भरड धान्ये आणि स्थानिक पातळीवर उपलब्ध, पौष्टिक आणि प्रादेशिक परिस्थितीला अनुकूल असलेल्या परिपूर्ण अन्नपदार्थांच्या वापरावर मोठा भर देण्यात आला आहे. या मार्गदर्शक तत्त्वांवर आधारित, स्थानिक पातळीवर उपलब्ध आणि परवडणाऱ्या घटकांपासून बनवलेल्या पारंपरिक खाद्यपदार्थांचे पुनरुज्जीवन केल्याने बालकांना त्यांच्या वाढीला आणि विकासाला मदत करणारा संतुलित आहार मिळेल हे सुनिश्चित होत आहे.दुसरे, म्हणजे सामाजिक आणि वर्तवणुकीतील बदलांना चालना देण्यासाठी शास्त्रीय संदेश

३९.९ टक्के होता. ग्रामीण बेरोजगारीचा दर मे महिन्यातील ६.३ टक्क्यांवरून जूनमध्ये ९.३ टक्के झाला. शहरी बेरोजगारीचा दर ८.६ टक्क्यांवरून ८.९ टक्क्यांवर पोहोचला आहे. ‘एलपीआर’हे काम करणाऱ्या किंवा काम करण्यास इच्छुक असलेल्या आणि एकूण काम करणाऱ्या वयोगटातील लोकसंख्येमध्ये लोकांपासून बनलेले असते. कामगारांची मागणी आणि रोजगार द्रांमधील या बदलत्या कलामुळे प्रचलित आर्थिक आव्हानांना तोंड देण्यासाठी आणि ग्रामीण आणि शहरी भागात शाश्वत वाढ सुनिश्चित करण्यासाठी विचारशील धोरणात्मक उपायांची आवश्यकता आहे. हे प्रमाण रोजगाराच्या जास्त संधी निर्माण करण्यासाठी आणि देशाची आर्थिक लवचिकता वाढवण्यासाठी आर्थिक क्रियाकलापांमध्ये विविधता आणण्याचे महत्त्व अधोरेखित करते.

आजच्या जागतिक स्पर्धेत देशाचे अस्तित्व टिकवायचे असेल आणि अर्थव्यवस्थेचा पाया अधिक रुंद आणि खोल करायचा असेल, तर फक्त सरकारी भांडवलावर अवलंबून राहता येत नाही. म्हणून सरकारी उद्योगांचे खासगीकरण आणि खासगी क्षेत्राला प्रोत्साहन देणे अत्यंत गरजेचे होते आणि आजची ती गरज आहे. सार्वजनिक क्षेत्रात एखादा उद्योग करण्यासाठी शंभर माणसांना रोजगार दिला जात असेल आणि तेच काम खासगी क्षेत्राकडे देण्यात आल्यास फार कमी माणसांमध्ये केले जाते. कामाचा दर्जाही अधिक चांगला असतो आणि अधिक कामही केले जाते; पण यामुळे काही जणांचा रोजगार मात्र जातो हे सत्य आहे. यांत्रिकीकरण ही फक्त भांडवलशाहांची नव्हे, तर काळाची गरज आहे. जागतिक स्पर्धेत टिकायचे असेल तर वस्तू आणि सेवांचा दर्जा फार महत्त्वाचा आहे. त्यामुळे आजच्या जगात यांत्रिकीकरणात पर्याय नाही; परंतु एक स्वयंचलित यंत्र आणले जाते, तेव्हा अनेक माणसांचा रोजगार जातो. यंत्र चालवण्यासाठी आवश्यक ते शिक्षण आणि कौशल्य असलेल्यांना नोकरी मिळते; पण शिक्षण किंवा कौशल्य नसणाऱ्यांचा रोजगार जातो. त्यांच्यासाठी नव्याने रोजगार निर्माण होण्याचे प्रमाण कमी होते किंवा त्यांना अपेक्षित रोजगार मिळत नाही. आता तरुणांच्या हाताला काम नाही आणि उद्योगपती म्हणतात, त्यांना अपेक्षित मनुष्यबळ मिळत नाही. या दोन्ही गोष्टी एकाच वेळी खऱ्या असतील, तर त्याचा सोपा अर्थ आहे की तरुणांनी फक्त पदव्यांचे कागद मिळवले आहेत आणि खऱ्या अर्थाने रोजगाराभिमुख शिक्षण घेतलेले नाही. शिक्षण प्रक्रियेतील ही त्रुटी दूर करण्याचे आव्हान देशासमोर आहे.

राजधानीतील अखिल भारतीय मराठी साहित्य संमेलनाचा भावपूर्ण समारोप

मराठी भाषेच्या संवर्धनासाठी सर्वांनी कटीबद्ध व्हावे-एकनाथ शिंदे

दिल्लीत मराठीजनांसाठी स्वतंत्र भव्य वास्तू उभारण्यात येणार-अजित पवार

संस्कृतीची वाहक असलेल्या भाषेची निगा राखणे सर्वांचे कर्तव्य-डॉ.भवाळकर

नवी दिल्ली । प्रतिनिधी

भाषा ही आपली ओळख, अस्मिता, आणि अभिमान असून भाषा हेच आपले अस्तित्व आहे. भाषा संपली तर आपले अस्तित्वही संपेल हे लक्षात घेऊन तिच्या संवर्धनासाठी सर्वांनी कटीबद्ध व्हावे, असे आवाहन राज्याचे उपमुख्यमंत्री एकनाथ शिंदे यांनी आज १८ व्या अखिल भारतीय मराठी साहित्य संमेलनाच्या समारोपप्रसंगी केले. मराठीला अभिजात वैभव प्राप्त करून देण्यासाठी शासन सर्वतोपरी प्रयत्न करेल अशी ग्वाही देताना नवी दिल्लीत मराठीजनांसाठी स्वतंत्र भव्य वास्तू उभारण्यात येईल, अशी घोषणा उपमुख्यमंत्री अजित पवार यांनी आज येथे केली.राजधानीतील तालकटोरा स्टेडिअममध्ये उभारण्यात आलेल्या छत्रपती शिवाजी महाराज साहित्यनगरीत गेले तीन दिवस सुरू असलेल्या १८ व्या अखिल भारतीय मराठी साहित्य संमेलनाचा समारोप आज सायंकाळी झाला. या सोहळ्यास उपमुख्यमंत्री एकनाथ शिंदे, उपमुख्यमंत्री अजित पवार, मराठी भाषामंत्री उदय सामंत, संमेलनाच्या अध्यक्ष डॉ. तारा भवाळकर, लोकमत वृत्तपत्रसमूहाचे अध्यक्ष विजय दर्डा, डॉ.डी.वाय.पाटील विद्यापीठाचे कुलपती डॉ. पी डी पाटील यांची प्रमुख उपस्थिती होती. त्यांच्यासह अखिल भारतीय मराठी साहित्य महामंडळाच्या अध्यक्षा प्रा. उषा तांबे, कार्यवाह डॉ.उज्वला मेहेंदळे, कोषाध्यक्ष प्रकाश पागे, निमंत्रक संजय नहार, शैलेश पगारिया, युवराज शहा यांच्यासह साहित्य महामंडळाचे पदाधिकारी व्यासपीठावर उपस्थित होते. मराठीला वैश्विक पातळीवर नेण्यासाठी कालबद्ध कार्यक्रम आखून यासाठी साहित्यिक, विचारवंत आणि शासनाकडून संयुक्तपणे प्रयत्न व्हायला हवेत, अशी अपेक्षा व्यक्त करून उपमुख्यमंत्री शिंदे म्हणाले, राज्याच्या कारभारात मराठीचा वाढता वापर होत आहे. सर्वसामान्यांच्या व्यवहार व शिक्षणात मराठीचा वापर वाढण्याची गरज आहे. नवी दिल्ली येथील जवाहरलाल नेहरू विद्यापीठात कुसुमाग्रज यांच्या नावे मराठी अध्यासन केंद्र सुरू करण्यासाठी राज्य शासनाने दहा कोटी रुपये दिले असून लवकरच हे केंद्र कार्यान्वित होणार आहे. राज्य सरकारने राज्यातल्या ग्रंथालयांना अनुदान वाढवून दिले आहे. नवलेखकांकडून कथा, कादंबरी, कविता या सर्वच क्षेत्रात वेगवेगळे प्रयोग केले जात आहेत. यामधून वर्तमानाचा वेध घेवून आजच्या पिढीचे प्रश्न मांडण्याचे धाडस केले जात



आहे. या लेखकांच्या साहित्याची दखल घेण्याची जबाबदारी मराठी भाषिकांची आहे. मराठी साहित्य लोकांपर्यंत पोहचण्यासाठी राज्यातील प्रमुख शहरांमध्ये ग्रंथ प्रदर्शनांचे आयोजन केले जावे, अशी सूचना करतानाच रिद्धिपूर मराठी भाषा विद्यापीठासाठी पुरेसे मनुष्यबळ व निधी उपलब्ध करून दिला जाईल, असेही श्री. शिंदे म्हणाले.अखिल भारतीय मराठी साहित्य संमेलन हे मराठीतील विविध साहित्यप्रवाहांचा संगम आहे. महाराष्ट्राच्या भूमीत संतांनी भक्ती संप्रदाय निर्माण केला, तर, वीरांनी शक्ती संप्रदाय निर्माण केला. विविध लोककलांनी मराठी भाषा समृद्ध होत गेली. आता मराठी भाषेच्या अभिजातपणाचा सूर्य उगवलेला आहे, त्याचा प्रकाश सर्वत्र पोहोचविण्यासाठी सर्वांनी प्रयत्न केले पाहिजे. मराठीचा वेळू गगनावरी नेण्यासाठी जे जे मराठी, ते ते जोपासण्याची भूमिका सर्वांनी घ्यावी, असे आवाहन करून श्री. शिंदे म्हणाले, मराठी संस्कृती जपण्यासाठी आपण टोकाचे आग्रही असले पाहिजे. विविध घटकांच्या एकत्रिकरणाने मराठी संस्कृती आणि समाज तयार होतो. तो टिकविण्यासोबतच वाढविला पाहिजे. दोन वर्षांनी १०० वे अखिल भारतीय मराठी साहित्य संमेलन होणार आहे. येत्या दोन वर्षात मराठीने भाषेने गरूड झेप घ्यावी, मराठी ही आई, ज्ञानेश्वर माऊली, छत्रपती शिवाय, छत्रपती संभाजी महाराज, बहिणाबाई, महात्मा फुले, लोकमान्य टिळक, डॉ.बाबासाहेब आंबेडकर, स्वातंत्र्यवीर सावरकर अशी सर्वांचीच भाषा आहे.

मराठीला अभिजात भाषेचा दर्जा मिळाल्यानंतर दिल्लीत झालेले हे संमेलन दीर्घकाळ स्मरणात राहील, असे सांगून मराठीला अभिजात भाषेचा दर्जा दिल्याबद्दल त्यांनी प्रधानमंत्री नरेंद्र मोदी यांचे आभार मानले.मराठीला अभिजात वैभव प्राप्त करून देण्यासाठी शासन सर्वतोपरी प्रयत्न करेल अशी ग्वाही देताना नवी दिल्लीत मराठीजनांसाठी स्वतंत्र भव्य वास्तू उभारण्यात येईल, अशी घोषणा करून उपमुख्यमंत्री पवार म्हणाले, महाराष्ट्राच्या भव्य संस्कृतीला साजेशा अशा या वास्तूसाठी आगामी अर्थसंकल्पात शासन पुरेसा निधी उपलब्ध करून देईल. राज्य शासन अतिशय चांगल्या भावनेने सांस्कृतिक उपक्रमांसाठी मदत करत असते ही बाब लक्षात ठेऊन साहित्यिकांनी स्वाभिमानाने साहित्यनिर्मिती करावी. महाराष्ट्रातील सर्व शाळांमध्ये मराठी भाषा शिकवणे सक्तीचे करण्यात आले आहे. याबाबत काही उणीवा असतील तर त्याचा पुन्हा आढावा घेतला जाईल. मराठी ज्ञानभाषा व्हावी, मराठीची उपयुक्तता वाढावी, ती बहुजात आणि बहुज्ञात व्हावी, यासाठी विशेष प्रयत्न होणे आवश्यक आहे. मराठी भाषेला अभिजात वैभव प्राप्त करून देण्यासाठी सर्वतोपरी प्रयत्न केले जातील. मराठी भाषेच्या संवर्धनासाठी, प्रसारासाठी शासन निधी कमी पडू देणार नाही, तसेच महाराष्ट्र कर्नाटक सीमेवरच्या मराठी भाषिकांच्या पाठीशी सरकार ठामपणे उभे राहील, असेही श्री पवार यांनी सांगितले.

पहिल्याच अखिल भारतीय साहित्य संमेलनाचे उद्घाटन प्रधानमंत्री नरेंद्र मोदी यांच्या हस्ते झाले हा ऐतिहासिक क्षण असल्याचे सांगून मराठीला अभिजात भाषेचा दर्जा देण्याचा निर्णय घेतल्याबद्दल उपमुख्यमंत्री श्री. पवार यांनी प्रधानमंत्री श्री. मोदी यांचे आभार मानले. विठ्ठल भक्तांचा मेळा दरवर्षी पंढरीत जमतो. त्याचप्रमाणे, संमेलनाच्या निमित्ताने दरवर्षी वेगळ्या वेगळ्या ठिकाणी साहित्यिकांचा मेळा साहित्य पंढरी निर्माण करतो. भक्तिभाव, समाधान आणि नवीन ऊर्जा या दोन्ही पंढरीचे विशेष गुणधर्म असून साहित्य संमेलनाने मिळणाऱ्या उर्जेतून नवे साहित्य निर्माण व्हावे. साहित्यिकांच्या लेखणीत समाजाला जागृत करण्याची, योग्य दिशा देण्याची क्षमता असेल. तिचा वापर सकारात्मक बदलासाठी व्हावा. नवोदित लेखकांना गुणवत्तेनुसार संधी देण्याची भूमिका प्रथितयश साहित्यिकांनी घ्यावी. तसेच साहित्य संमेलनात विविध क्षेत्रातील मराठी भाषिक तरुणांचा सहभाग वाढायला हवा, अशी अपेक्षा उपमुख्यमंत्री पवार यांनी व्यक्त केली. सध्या छावा चित्रपटाच्या निमित्ताने छत्रपती संभाजी महाराजांचा इतिहास युवा पिढी समोर आला आहे. छत्रपती संभाजी महाराज साहित्यिकही होते. तुळापूर, वडूला त्यांचे भव्य स्मारक उभारण्याचा निर्णय राज्य शासनाने घेतल्याचेही उपमुख्यमंत्री म्हणाले. नवी दिल्लीतील जवाहरलाल नेहरू विद्यापीठात कुसुमाग्रज अध्यासन लवकरच सुरू होत असल्याची

माहिती देऊन मराठी भाषा मंत्री उदय सामंत म्हणाले, साहित्याचा खरा संस्कार या संमेलनाच्या माध्यमातून होत आहे. या संमेलनाच्या निमित्ताने आयोजित करण्यात आलेले चाकावरचे साहित्य संमेलन हा अनोखा उपक्रम असून यापुढे होणाऱ्या साहित्य संमेलनांनिमित्त अशा यात्री संमेलनाचे नियमित आयोजन व्हावे. त्यास शासनाकडून मदत केली जाईल. मराठी भाषेचा मंत्री म्हणून या विभागाचा कार्यभार सांभाळताना आपण विविध उपक्रमांच्या माध्यमातून मराठीच्या विकासासाठी निष्ठेने प्रयत्न केल्याचे त्यांनी यावेळी आर्वजून सांगितले. देशाच्या राजधानीत मराठीचा जल्लोष होत असल्याबद्दल आनंद व्यक्त करून श्री दर्डा म्हणाले, मराठी वाचन संस्कृती जगवण्यासाठी व्यापक प्रयत्न करावे. लोकांची वाचनाची आवड भागविण्यासाठी ग्रंथ विक्रीस प्रोत्साहन द्यावे. नव्या पिढीकडून मातृभाषेचा वापर वाढवण्यासाठी शिक्षणात मराठीचा आग्रहाने अंतर्भाव करणे आवश्यक आहे. मराठी शाळांच्या सुधारणांसाठी आर्थिक तरतूद करण्यात यावी अशी अपेक्षा व्यक्त करून संमेलनाध्यक्षा डॉ. तारा भवाळकर म्हणाल्या, भाषा ही संस्कृतीची वाहक असते. तिची निगा राखणे आपल्या सर्वांचे कर्तव्य आहे. चांगले ठराव झाले. ते प्रत्यक्ष आले पाहिजेत. सीमा भागात त्या त्या भाषिकांची संख्या लक्षात घेऊन देभाषिक शाळा सुरू झाल्या पाहिजेत. इंग्रजी माध्यमांच्या शाळेत दुय्यम स्तरावरची मराठी शिकवली जाते. त्यात सुधारणा व्हावी. परदेशी भाषांप्रमाणेच भारतातील इतर भाषा शिकण्याची सोय हवी. शासनाने त्यासाठी कृतिशील पावले उचलावीत. मराठी भाषा वाढण्यासाठी घराघरातील मुले मराठीत शिकली पाहिजेत याची सर्वांनी काळजी घ्यावी. ज्ञान क्षेत्र जर समृद्ध कारायेचे असेल तर ज्ञानप्राप्ती तळमळ, आस पाहिजे. तसा समाज ज्ञानसंपन्न होतो. सीमा प्रदेशात संस्कृतीचे अभिसरण घडत असते. ‘भूत’ परस्परे जडो, मैत्र जीवांचे’ ही संत ज्ञानेश्वरांची उक्ती आत्मसात करत आपण स्नेह, प्रेम वाढवूया, अशा शब्दात त्यांनी आपल्या भावपूर्ण भाषणाचा समारोप केला. रिद्धिपूर येथे स्थापित मराठी विद्यापीठात नियमित कामकाज तातडीने सुरू व्हावे, त्यासाठी मनुष्यबळ व आर्थिक तरतूद व्हावी, बृहन्महाराष्ट्रातील संस्थांना आर्थिक पाठबळ द्यावे, बोलीभाषांच्या संवर्धनासाठी बोलीभाषा विकास अकादमी स्थापन करावी आदी बारा ठराव यावेळी करण्यात आले.

विदर्भभूषण राज्यस्तरीय पुरस्कार देऊन सौ.अर्चना सुरेंद्र घोरमाडे विषय शिक्षिका पं.स.कळमेश्वर यांना केले सन्मानित

महेश बेदरे यांना मौलाना आझाद राज्य स्तरीय आदर्श पत्रकारिता पुरस्कार प्रदान

वाशिम । प्रतिनिधी

२३ फेब्रुवारी २०२५-कारंजा (लाड) जि.वाशिम येथील स्थानिक महेश भवन येथे वैदर्भीयनाथ चॅरिटेबल ट्रस्टच्या वतीने आयोजित करण्यात आलेल्या राज्यस्तरीय पुरस्कार वितरण सोहळ्यात आपल्या कार्यकर्तृत्वाने राज्याला गौरव प्राप्त करून देणाऱ्या मान्यवरांचा विविध क्षेत्रातील सेवाव्रती व्यक्तींचा महाराष्ट्र भूषण तथा विदर्भ भूषण पुरस्कार देऊन सन्मान करण्यात आला.या खास सोहळ्यात प्रमुख अतिथी आ. इंद्रनील नाईक (राज्यमंत्री सार्वजनिक बांधकाम उच्च तंत्र), सौ.सईताई प्रकाश डहाके आमदार (कारंजा), आ.भावनताई गवळी (विधान



परिषद महाराष्ट्र राज्य), आ. हरीश पिंगळे (विधानसभा मूर्तीजापुर मतदार संघ) मा.किरण सरनाईक (अमरावती विभागीय

शिक्षक मतदार संघ) श्री. अमोल पाटणकर विशेष कार्यकारी अधिकारी (महाराष्ट्र राज्य)स्वागताध्यक्ष श्री.

गिरधारीलाल सारडा, श्री. निलेश सोमानी तसेच विदर्भ चॅरिटेबल ट्रस्ट अध्यक्षा सौ पूनम एकनाथ पवार व विदर्भ चारिटेबल ट्रस्ट सचिव श्री एकनाथ पवार यांचे उपस्थितीत शैक्षणिक व सामाजिक क्षेत्रात भरीव तसेच उल्लेखनीय कार्य करणाऱ्या नागपूर जिल्हा पुरस्कार प्राप्त शिक्षिका सौ. अर्चना घोरमाडे, जि. प. उच्च प्रा. शाळा, सेलू पं. स. कळमेश्वर व श्री. सुरेंद्र घोरमाडे सेवानिवृत्त शिक्षक जि. प. नागपूर यांना मानाचा फेटा, सन्मानपत्र व सन्मानचिन्ह देऊन 'विदर्भ भूषणत्र पुरस्काराने गौरविण्यात आले.त्याबद्दल सत्कारमूर्तीनी संस्थेचे आभार मानले.

पाटोदा (प्रतिनिधी): पाटोदा येथील पत्रकार महेश श्रीरंग बेदरे यांना दैनिक दिव्य वार्ता व सायन दैनिक करमकश परिवाराच्या वतीने दिला जाणारा मानाचा असवा मौलाना आझाद राज्यस्तरीय आदर्श पत्रकारिता पुरस्कार २०२५ शनिवार दिनांक २२ फेब्रुवारी रोजी बीड येथे झालेल्या भव्य सोहळ्यात मान्यवरांच्या हस्ते प्रदान करण्यात आला. ज्येष्ठ संपादक अबू बकर व संपूर्ण निवड समितीच्या वतीने यंदाच्या पुरस्कारासाठी पत्रकार महेश बेदरे यांचे नाव जाहीर करण्यात आले होते शनिवारी सायंकाळी बीड या ठिकाणी कोहिरू लान्स येथे झालेल्या भव्य समारंभात महाराष्ट्र राज्य वक्फ बोर्डाचे चेअरमन समीर काजी,आमदार

इद्रीस नाईकवाडी यांच्यासह संपादक अबू बकर मौलाना शफिक शेख काझमी मुक्ती अब्दुल्लाह कासमी, संपादक संतोष मानूरकर हाफिज जाकिर सिद्दिकी, सलीम जहांगीर यांच्यासह मान्यवरांच्या हस्ते पत्रकार महेश बेदरे यांना सन्मानचिन्ह व मानपत्र असा पुरस्कार प्रदान करण्यात आला याप्रसंगी कुटुंबीयांसह पाटोदा पत्रकार संघाचे अध्यक्ष सोमीनाथ कोल्हे पत्रकार हमीद खान पठाण शेख महेश्वर शेख जावेद श्रीकांत धसे राजू भाई पठाण सचिन शिंदे रवींद्र गुंड यांच्यासह मित्रपरिवार व मान्यवरांची मोठ्या संख्येने उपस्थिती होती महेश बेद्रे यांना पुरस्कार मिळाल्याबद्दल त्यांचे सर्व स्तरातून अभिनंदन करण्यात येत आहे.

किरण काळेंनी मातोश्रीवर उद्धव ठाकरेच्या हातून बांधले शिवबंधन

मुंबई । प्रतिनिधी

अहिल्यानगर शहर काँग्रेसचे माजी जिल्हाध्यक्ष किरण काळे यांनी आपल्या शेकडो कार्यकर्त्यांसह शिवसेना उबाठामध्ये प्रवेश केला आहे. रविवारी दुपारी मातोश्री येथे पार पडलेल्या प्रवेश सोहळ्यात पक्षप्रमुख उद्धव ठाकरे यांनी काळे यांच्या हाती शिवबंधन बांधत मशाल दिली. यावेळी उद्धव ठाकरे म्हणाले की, किरण काळें सारखे लढवय्ये नेतृत्व आता शिवसेनेमध्ये आले आहे. त्यांचा प्रवेश म्हणजे प्रवाहाच्या विरुद्ध येणे नव्हे तर चुकीच्या दिशेने चाललेला प्रवाह योग्य दिशेला नेण्याचे काम ते करत आहेत असे म्हणत ठाकरे यांनी काळे यांचे स्वागत शिवसेनेत केले. यावेळी जोरदार घोषणाबाजी करत काळे समर्थकांनी मातोश्री परिसर दणाणून सोडला. काही दिवसांपूर्वी काळे यांनी काँग्रेसच्या शहर जिल्हाध्यक्ष पदासह पक्ष सदस्यत्वाचा राजीनामा दिला होता. त्यानंतर ते शिवसेना उबाठात प्रवेश करतील अशी चर्चा होती. अखेर त्यांनी ठाकरेंच्या उपस्थितीत प्रवेश केला आहे. यावेळी शिवसेना नेते तथा प्रवक्ते खा. संजय राऊत, उपनेते साजन पाचपुते, अहिल्यानगर शिवसेना संपर्कप्रमुख आ. सुनील शिंदे,

जिल्हाप्रमुख राजेंद्र ढळवी, जिल्हाप्रमुख शशिकांत गाडे, उत्तर जिल्हाप्रमुख रावसाहेब खेवरे, युवा सेनेचे राज्य सहसचिव विक्रम राठोड, उपजिल्हाप्रमुख गिरीश जाधव, युवा सेना जिल्हाप्रमुख प्रशांत भाले, ज्येष्ठ शिवसैनिक रावजी नांगरे, डॉ. श्रीकांत चेमटे, किरण बोरुडे, दिलदार सिंग बीर, शिक्षक सेनेचे जिल्हाप्रमुख अंबादास शिंदे सर, सुरज ठोकळ, मनीष गुगळे, ऋतुराज आमले, जेम्स आल्हाट, सुजय लांडे, भाकरे महाराज, उमेश काळे, किरण डफळ, दत्तात्रय गोसंके, मुन्ना भिंगारदिवे, अमित लदा आदींसह शिवसैनिक उपस्थित होते. प्रवेशानंतर बोलताना किरण काळे म्हणाले की, हिंदू हृदयसम्राट बाळासाहेब ठाकरे, हिंदू धर्मरक्षक स्व. अनिलभैर्या राठोड यांच्या विचारांना अभिप्रेत असणाऱ्या, तसेच शहरातील गोराग्रीब, व्यापारी, उद्योजक, नोकरदार, महिला, युवा, ज्येष्ठ नागरिक यासह सर्व घटकांच्या प्रश्नांच्या सोडवणुकीसाठी मी काम करणार आहे. शहरात शिवसेनेची भक्कम संघटना उद्धव ठाकरे यांच्या नेतृत्वाखाली बांधणार आहे. शहराचा विकास हा माझ्या कामाच्या केंद्रस्थानी असेल. काही लोक बेगडी हिंदुत्वाची झूल पांथरून सध्या शहरामध्ये



वावरत आहेत. त्यांचा बुरखा शिवसैनिक फाडतील. ओरिजिनल हिंदुत्व काय असतं हे आम्ही दाखवून देऊ. जुन्या, नव्या शिवसैनिकांचा मेळ घालून आगामी काळात शहरामध्ये आम्ही निश्चित भगवा फडकवू असा ठाम विश्वास यावेळी काळे यांनी व्यक्त केला.

यावेळी विलास उबाळे, आकाश आल्हाट, विकास भिंगारदिवे, गणेश आपरे, शंकर आव्हाड, दत्ता गायकवाड, किशोर कोतकर, विनोद दिवटे, मयूर भिंगारदिवे, आकाश डहाने, राकेश बोरुडे, गणेश भिंगारदिवे, आनंद जंजंजाळ, अक्षय साळवे, कुणाल

कुजागरे, वैभव दिवटे, लकी काळे, सुदर्शन पवार, दर्शन आल्हाट, अनिकेत गायकवाड, सुरज बोर्डे, आदित्य साळवे, ऑंकार काळे, रोहित वाघमारे, श्रीकांत फुलारी, सनी चव्हाण, जयराम आखाडे, बाबासाहेब वैरागळ, दीपक काकडे, देवमार शिंदे, राजेंद्र तरटे, भगवान शेंडे, विठ्ठल अनारसे, बबन ससाने, संतोष वाघमारे, गणपत वाघमारे, अनिल कारले, गोरख कारले, रोहिदास भालेराव, बाळासाहेब अनारसे, गौतम शेंगदाणे, पंडित झेंडे, गोरख माने, विनोद शिरसाट, लखन कापरे, ईश्वर पवार, अर्जुन जाधव, राहुल साळवे, महिंद्र पांडरे, सचिन लोंढे, सुरेश विधाते, वैभव खरात, कुणाल भालेराव, प्रशांत कदम, संदेश काळे, अमोल माळी, अंकुश गवळी, अक्षय शिरसाट, मनोज उबाळे, पांडुरंग हजारे, दत्तात्रय कळमकर, सचिन वाघमारे, अमर डाके, संतोष गरुडकर, गणेश गवळी आदींसह शहर काँग्रेसच्या शहर जिल्हा कार्यकारणी, विविध फ्रंटल, आघाड्या, सेलचे पदाधिकारी, कार्यकर्ते, समर्थक यांनी मोठ्या संख्येने यावेळी काळे यांच्यासह शिवसेना उबाठामध्ये प्रवेश केला.

यूवा सेनेचा विजय दौऱ्याचा झंजावत;परळीत युवा सेना संकल्प दौरा शेकडो युवा सैनिकांच्या उपस्थिती संपन्न युवा सेना संकल्प दौरा बाजीराव चव्हाण यांनी परळीत गाजवून दाखवला

जनतेने उपमुख्यमंत्री एकनाथ शिंदेंच्या पाठीशी उभे राहून खऱ्या गद्दारांना जागा दाखवली—निलेश शिंदे

परळी । प्रतिनिधी
शिवसेना प्रमुख स्व. बाळासाहेब ठाकरेंच्या विचारांचा खरा वारसदार म्हणून एकनाथ शिंदेंच्या नावावर महाराष्ट्रातील जनतेने तसेच निष्ठावंत शिवसैनिकांनी शिक्षामोर्तब केला आहे. याच पार्श्वभूमीवर उपमुख्यमंत्री मा. एकनाथजी शिंदे साहेब, खा. डॉ. श्रीकांतजी शिंदे यांच्या मार्गदर्शनाखाली युवासेनेचे कार्याध्यक्ष पुर्वेशजी सरनाईक यांच्या सूचनेवरून युवासेनेचा विजय दौरा टप्पा दुसरा चे आयोजन करण्यात आले होते. या दौऱ्यामध्ये प्रमुख उपस्थिती म्हणून युवासेना मराठवाडा सचिव निलेश शिंदे, मराठवाडा निरीक्षक बाजीराव दादा चव्हाण, मराठवाडा युवती निरीक्षक आकांक्षा चौगुले, यांची प्रमुख उपस्थिती होती. परळीतील पाचवे ज्योतिर्लिंग प्रभु वैद्यनाथाचे दर्शनाने व आरतीने युवासेना मराठवाडा सचिव निलेश शिंदे, मराठवाडा निरीक्षक बाजीराव दादा चव्हाण, मराठवाडा युवती

निरीक्षक आकांक्षा चौगुले, युवा सेनेचे अविनाश जाधव यांनी या युवासेना विजय दौऱ्याची प्रथम सुरुवात धूम धडाक्यात केली. परळीच्या शासकीय विश्राम गृह, ते छत्रपती शिवाजी महाराज चौक या ठिकाणी फटाक्यांची आतिषबाजी करत मराठवाडा कार्यकारणी सदस्यांचे परळी युवासेनेच्या वतीने न भूतो न भविष्यत जंगी स्वागत करण्यात आले. यावेळी व्यासपीठावर बोलताना निलेश शिंदे हे बोलत होते कि शिवसेनेचे मुख्य नेते तथा महाराष्ट्राचे लोकप्रिय उपमुख्यमंत्री मा. एकनाथजी शिंदे साहेब यांच्या प्रामाणिक कार्याची दखल घेऊन महाराष्ट्रातील जनतेने विधानसभा निवडणुकीत एकनाथ शिंदे यांच्या खऱ्या शिवसेनेला मतदानरुपी आशीर्वाद दिले. जनतेने वेळोवेळी उपमुख्यमंत्री मा. एकनाथ शिंदेंच्या पाठीशी उभे राहून जनतेने खऱ्या गद्दारांना जागा दाखवली असे प्रतिपादन निलेश शिंदे यांनी युवासेना विजय दौऱ्या निमित्त परळी येथे आयोजित युवासेना पदाधिकाऱ्यांच्या



आढावा बैठकीत केले. पुढे वरिष्ठ असलेले युवासेना मराठवाडा सचिव निलेश शिंदे, मराठवाडा निरीक्षक बाजीराव दादा चव्हाण, मराठवाडा युवती निरीक्षक आकांक्षा चौगुले, युवा सेनेचे अविनाश जाधव

यांनीही युवा सैनिकांना आपले मनोगत व्यक्त करत प्रत्येक युवा सैनिकांनी आपल्या भागातील युवासेना जनतेची कामे करून बळकट करण्याचे सांगितले. यावेळी या युवा सेना विजय दौऱ्यात

उपस्थित युवासेना जिल्हा प्रमुख सुजित शिंदे, रविराज बडे, शिवसेना तालुका प्रमुख व्यंकटेश शिंदे, उपजिल्हा प्रमुख राजा भैर्या पांडे, शहर प्रमुख वैजनाथ माने, यांच्या प्रमुख उपस्थितीत युवासेना विजय दौरा (टप्पा दुसरा) पार पडला. हा कार्यक्रम यशस्वी करण्यासाठी युवासेना उपजिल्हा प्रमुख संतोष चौधरी, तालुका प्रमुख बाबा सोनवणे, विधानसभा प्रमुख विष्णू सलगर, शहर समन्वयक सुदर्शन यादव, उपशहर प्रमुख गोविंद गरड, सागर बुंदेले, आदींनी परिश्रम घेतले, या कार्यक्रमांला दीपक शिंदे, मोहन राजमाने, अनिल शिंदे, संजय गावडे, उमेश सोळंके, रुपेश गायकवाड, सचिन सोनवणे, विश्वनाथ राठोड, अमोल गायकवाड, मुंजा गायकवाड, विष्णू ढेंबरे, सचिन जाधव, गणेश साबणे, सतीश शिंदे, नितीन पौळ, गणेश भालेराव, अरुण माने, नर्सिंग पौळ, विशाल शिंदे, अनिकेत माने आदि युवा सैनिक शेकडोंच्या संख्येने उपस्थित होते.

आज बीड जिल्हा वकील संघाच्या वार्षिक स्नेहसंमेलनाचे शानदार उद्घाटन सोहळा

औरंगाबाद खंडपीठाचे न्यायमूर्ती संतोषजी चपळगावकर यांची प्रमुख उपस्थिती

बीड । प्रतिनिधी
बीड जिल्हा वकील संघाच्या वतीने सन २०२५ करिता वार्षिक स्नेहसंमेलन आज मंगळवार दिनांक २५ फेब्रुवारी ते २७ फेब्रुवारी २०२५ या तीन दिवसीय कालावधीमध्ये आयोजित केले आहे. या स्नेहसंमेलनाचे शानदार उद्घाटन उच्च न्यायालय मुंबई खंडपीठ औरंगाबादचे न्यायमूर्ती संतोषजी चपळगावकर साहेब यांच्या शुभहस्ते आज २५ फेब्रुवारी रोजी सायंकाळी ६.३० वाजता यशवंतराव चव्हाण नाट्यगृह बीड येथे होणार आहे. या कार्यक्रमाला प्रमुख जिल्हा व सत्र न्यायाधीश श्री आनंद यावलकर साहेब यांची विशेष उपस्थिती लाभणार आहे. यासह प्रमुख मान्यवरांच्या उपस्थितीमध्ये बीड जिल्हा वकील संघाच्या वतीने



घेण्यात आलेल्या विविध क्रीडा स्पर्धांच्या बक्षिसाचे वितरण होणार असून यानंतर वकील संघाच्या गायक कलाकारांनी सादर

केलेल्या बहारदार गीतांचा कार्यक्रम रात्री ८ वाजता होणार आहे. उद्या २६ फेब्रुवारी बुधवार रोजी सायंकाळी ६.३० वाजता यशवंतराव चव्हाण नाट्यगृह येथे प्रमुख जिल्हा व सत्र न्यायाधीश श्री आनंद यावलकर साहेब यांच्या शुभहस्ते दुसऱ्या दिवसाच्या कार्यक्रमाचा शुभारंभ होईल. यानंतर शेलापागोटे हा बहारदार कार्यक्रम झाल्यानंतर रात्री ८ वाजता नाटक आणि शॉर्ट फिल्म होणार आहे. तर २७ फेब्रुवारी रोजी स्नेहसंमेलनाच्या कार्यक्रमाचा समारोप सायंकाळी ६.३० वाजता प्रमुख जिल्हा व सत्र न्यायाधीश श्री आनंद यावलकर साहेब आणि पोलीस अधीक्षक नवनीत कावत साहेब यांच्या प्रमुख उपस्थितीमध्ये होणार आहे. यानंतर संगीत रजनी कार्यक्रमात वकील संघाच्या गायक

कलाकारांनी सादर केलेल्या बहारदार गीतांचा कार्यक्रम होणार असून स्नेहभोजनाने कार्यक्रमाची सांगता रात्री ९.३० वाजता होणार आहे. या वार्षिक स्नेहसंमेलन कार्यक्रम मास वकील बांधवांनी सहकुटुंब आणि वकील प्रेमी नागरिकांनी उपस्थित राहून कार्यक्रमाची शुभा वाढवावी असे आवाहन बीड जिल्हा वकील संघाचे अध्यक्ष अँड रोहिदास येवले, उपाध्यक्ष अँड अविनाश गडगे, अँड नितीन वाघमारे, सचिव अँड सय्यद यासेर नबी पटेल, सहसचिव अँड श्रीकांत जाधव, कोषाध्यक्ष अँड धनंजय गिराम, ग्रंथपाल सचिव अँड भीमा जगताप, महिला प्रतिनिधी अँड छाया वाघमारे यांच्यासह बीड जिल्हा वकील संघाने केले आहे.

चौसाळा महोत्सवात राज्यस्तरीय नृत्य स्पर्धेत गुरुदत्त विद्यालयाने दोन ट्रॉफी जिंकल्या



चौसाळा । प्रतिनिधी

महाराष्ट्राचे आराध्य दैवत छत्रपती शिवाय यांच्या जयंतीनिमित्त चौसाळा येथे सार्वजनिक शिवजयंती उत्सव समिती अध्यक्ष श्री सतीष(भाऊ)जोगदंड, उपाध्यक्ष सलीम जहांगीरदार, सचिव पवन कुचेकर यांनी दिनांक २२ फेब्रुवारी व २३ फेब्रुवारी रोजी राज्यस्तरीय बाल गट वैयक्तिक व बालगट सामूहिक अशा नृत्य स्पर्धा आयोजित केल्या होत्या. या स्पर्धांमध्ये लातूर, बीड, अंबाजोगाई, रायगड, अलिबाग, कोल्हापूर असे राज्यभरातून बहुसंख्येने वैयक्तिक व सामूहिक नृत्य कलावंत संघ सहभागी झाले होते. या स्पर्धेमध्ये गुरुदत्त माध्यमिक व उच्च माध्यमिक विद्यालय चौसाळा या शाळेने दोन्ही गटांमध्ये सहभाग नोंदवला होता. विद्यालयाच्या

विद्यार्थ्यांनी उत्कृष्ट नृत्य सादरीकरण करून दोन्ही गटातून शाळेसाठी दोन ट्रॉफी व रोख बक्षीस मिळवून दिले. यशस्वी विद्यार्थ्यांचे अभिनंदन संस्थेचे अध्यक्ष लोकनेते डॉ. बाबुरावजी जोगदंड साहेब, उपाध्यक्ष सयाजी (बप्पा) शिंदे, एँड. रामेश्वरजी काशीद, संभाजी (आबा) जोगदंड, उमेश आंधळे, शाळेचे मुख्याध्यापक श्रीमंत चौधरी यांनी केले. विद्यार्थ्यांना नृत्य दिग्दर्शनासाठी शाळेतील शिक्षक श्री राठोड सर व मोठे सर यांनी श्रम घेतले वेशभूषा श्रीमती साबने मॅडम व घोडके सर तसेच तंत्रसहाय्य श्री केदार सर यांनी केले. नृत्य अविष्काराच्या यशस्वीतेसाठी श्री लिमकर सर, टाच तोडे बाई, विश्वनाथ पवार, धनंजय वाघमारे, सोनवणे नाना. यांनी विशेष परिश्रम घेतले

कोरोना काळात रुग्णवाहीकेची सेवा देणाऱ्या वाहनधारकाचे थकीत बीले तात्काळ आदा करावीत

अन्यथा शिवसेना स्टाईलने आंदोलन शिवसेना जिल्हाप्रमुख परमेश्वर सातपुते

बीड । प्रतिनिधी
बीड जिल्ह्यामध्ये प्रशासनाने कोव्हीड-१९ काळात जिल्हाधिकारी साहेब यांच्या आदेशाने वापरलेल्या खाजगी रुग्णवाहिका व खाजगी वाहन यांच्या गाड्यांची मा. जिल्हा आरोग्य अधिकारी साहेब यांच्या कार्यालयाकडून बिले सण २०२० पासून थकीत आहेत. थकीत बीले मिळविता यासाठी रुग्णवाहिका मालकांनी अनेक वेळा बीड जिल्हा संबंधित अधिकाऱ्यांशी पत्रव्यवहार केला, उपोषणे सुद्धा केली परंतु बिलाची थकीत रक्कम त्यांना मिळाली नाही. यामुळे त्यांच्यातील काही रुग्णवाहिका मालकांनी आज शिवसेना जिल्हाप्रमुख परमेश्वर सातपुते सर यांची भेट घेतली व हा सर्व प्रकार त्यांना कळवळा असता शिवसेना जिल्हाप्रमुख



परमेश्वर सातपुते सर यांनी तात्काळ लगेचच बीड जिल्हा निवासी उपजिल्हाधिकारी स्वामी सर यांची भेट घेऊन वाहन मालकांचे सर्व थकीत बिले लवकरात लवकर अदा करण्यात यावेत असे निवेदन दिले. व सर्व बिले लवकरात लवकर जमा न केले्यास जिल्हाधिकारी कार्यालयासमोर शिवसेना स्टाईल आंदोलन करण्याचा इशारा यावेळी शिवसेना

जिल्हाप्रमुख परमेश्वर सातपुते सर यांनी दिला. यावेळी सोबत निकेश जगदाळे, सुभाष यादव, रमेश सुडे, कैलास धुमाळ, महेश मोरे, परमेश्वर बिल्ये, परमेश्वर मोरे, अशोक गिराम, दत्ता ढोंगे, अंगद कोथंबीरे, राजेंद्र मोरे, अंबादास मोरे, मिर्तू नागरगोजे, हनुमंत नागरगोजे, पोपट वक्ते, बाळासाहेब वनवे सह सर्व उपस्थित होते....!!

बालेपिर गोरे वस्ती खदिजा नगर परिसरात भीषण पाणी टंचाई—शेख निसार

एक ते दीड महिन्यांपासून पाणी पुरवठा नाही; नागरिकांचा आंदोलनाचा इशारा

बीड । प्रतिनिधी

बीड शहरातील शहरातील बालेपिर परिसर मोठी लोक संख्या असलेला भाग या भागात मोल मजुरी करून आयुष्याची उपजीविका भागवणारे नागरिक मोठ्या संख्येने वास्तव्यास आहेत. दैनंदिन जीवनातील मूलभूत सुविधांसाठी नेहमीच मुकलेला हा परिसर आहे मात्र नगरपालिका प्रशासना द्वारे नेहमीच दुर्लक्षित राहिल्याने या परिसराला सतत पाणी टंचाई चा सामना सातत्याने करावा लागत आहे. उन्हाळ्याची चाहूल लागली आहे आता पासूनच उकाडा जाणवू लागल्याने पाण्याची गरज मोठ्या प्रमाणात भासू लागली आहे अशातच गेल्या एक ते दीड महिन्यांपासून या भागाला पाणी पुरवठा केला गेला नाही. एकीकडे निवडणुका आल्या ही सर्व पक्षातील नेते मंडळींचा ओघ हा या भागाकडे



दिसतो मात्र निवडणुका संपल्या की या भागातील समस्यांकडे पाठ फिरवली जाते गेल्या एक ते दीड महिन्यांपासून पाण्या साठी या भागातील महिला भगिनी

पाण्यासाठी वणवण भटकत आहेत तरी मात्र प्रशासनाला याची जाणिव नाही उन्हाळा तो तोडावर आहे येत्या महिन्यात पवित्र रमजान महिना सुरू होणार आहे या महिन्यात मुस्लिम बांधव उपास करतात आणि पाण्याची आवश्यकता मोठ्या प्रमाणात असते म्हणून येत्या तीन चार दिवसात बालेपिर भागातील गोरे वस्ती, खतीजा नगर तसेच आजू बाजूच्या परिसराला पाणी पुरवठा करण्यात यावा जेणे करून गेल्या एक दीड महिन्यांपासून सुरू असलेली पाण्याची गरज तूर्तास मिटेल आणि पुढील काळात आठ दिवसाला पाणी पुरवठा नियमित करण्यात यावा नसता या भागातील नागरिकांना सोबत घेवून आम्हाला लोकशाही मार्गाने आंदोलन करत प्रशासनाला जाग आणून घ्यावी लागेल असा इशारा सामाजिक कार्यकर्ते शेख निसार, यांनी दिला आहे.



दैनिक बीड प्रसाराच्या सहाय्या वर्धापन दिनी संपादक समीर काजी यांना शुभेच्छा देते प्रसंगी संपादक बालाजी जगतकर, संपादक दीपक काळकुटे, व्यवस्थापक प्रवीण वडमारे, अमोल शिंदे आदी दिसत आहेत.

मार्शल आर्टचा प्रकार असलेल्या खेळ कुडो म्हणून २६ राज्यातून सौरभ जाधव यांची युरोपसाठी निवड झाल्याबद्दल शिवसेना नेते माजी राज्यमंत्री बदामराव पंडित यांनी हृदय सत्कार केला. याप्रसंगी युवा नेते यशराज पंडित माजी सरपंच भाऊसाहेब माखले आदिलसह शिवसैनिक उपस्थित होते.



हे पत्रक मालक, मुद्रक, प्रकाशक, संपादक अजय महादेव भांगे यांनी निर्मिती प्रिंटिंग प्रेस, टाकळी रोड, धोंडीपुरा, जोशी नर्सिंग होमच्या समोर बीड ता. जि. बीड ४३११२२ येथे छापून दैनिक वादळवार्ता कार्यालय, महात्मा फुले नगर केज, पाण्याच्या टाकीजवळ केज ता. केज जि. बीड ४३११२३ (महाराष्ट्र) येथे प्रकाशित केले. मो. न. ९४२२६६००७७

This newspaper is printed by owner, printer, publisher, editor Ajay Mahadev Bhange at nirmitti printing press, takli road, dhondipura in front Joshi nursing Home, Beed, tq. Beed, Dist. Beed 431122, Maharashtra and published at Dainik Vadalvarta office Mahatma Phule Nagar, near water tank kaij tq. kaij dist. Beed 431123 (Maharashtra) mo. no. 9422660077